

Übtüjekler / kinniwanja kyssalar – Tanyşlyk

Category: Hekaýalar, Kitapcy

написано kitapcy | 22 январа, 2025

Übtüjekler / kinniwanja kyssalar – Tanyşlyk ...Ýat oba toýa gitdiler.

Dosty bilen ikisi...

Gitmekçidiler.

Ýöne, dostunyňka myhman geldi-de, myhmanlaryň özi bilen deňdeş oglunam ýanlary bilen alyp gaýtmaly boldular.

Bolmasa boljak däl.

Şeýtmeseler, ata-enesi dostunam toýa goýbermezdiler.

Jahyllar üç tirkeş bolup bärden bardylar.

Iki çagalyk dost, öz aralarynda äbe-de-jüýje.

Myhman gögeläni bolsa gepe goşmaýarlar.

Hamana: “Mejbury alyp gaýtsagam-a alyp gaýtdyk welin, şu taýda artykmaçlygyňy bildejik goýaýgyn!” diýýän ýaly...

Hatda onuň adynam soramady.

Ne myhmanyň özünden.

Ne-de dostundan.

Toý bolsa, hezillik.

Akly-gyzylly çyralardan ýaňa bagşynyň gygyrýan tirkegi garaňkylykda öwşün atyp, hol beýikde galdyrylan gapaklaryny howalandyryp dur.

Köçe adamdan hümer.

Bir gidenem gyzyly-çyzyly.

Olaram üç bolup çete geçdiler-de, toýa tomaşa edip ugradylar.

Toýa-da.

Toý toýlaýan toýçylara-da.

Ýetginjekleriň bolşam hemmä belli.

Edil öz ketegine keseki horaz goýberilen jüýje horazlar deýin, kimdir biri bilen kejeleşmeli, döş direşip ütmeleşmeli bolsa gözleri açylýar.

Bu ýerde-de şeýle boldy.

Ýerli ýetginjekleriň biri tötändenmi ýa-da bilgeşleýindenmi, olaryň biriniň aýagyna basdymy ýa-da tersine, iki sany gögeläniň arasynda başlanan sene-mene göz açyp-ýumasy salymda degene gözüm menden däl güpür-tapyrlyga ýazdy.

Olar eýlesine-beýlesine garap ýetişmänkäler, bezegli mähnet tirkegiň ýeňse ýüzündäki garaňkylyga dartyldylar-da, daşlaryny özleri ýaly degenekler gallady.

Gep gepleşip, söz sözleşere maý galmady.

Ýüzlerini yzgytsyz eňsidişip duran hümer jahyllar, ortada-da diňe ikisi geriş-gerşe berip arkama-arka durlar.

Diňe ikisi...

Ol hem-de ýaňky ýanlaryna mejbury dakylan myhman gögele...

Çagalyk dost welin, ýok.

Pursatdan peýdalanyp, gürüm-jürüm bolupdyr.

Birdenem, biri: “hop” diýen ýaly, başlady.

Gürp-gürp...

Tarp-tarp...

Dumly-duşdan aýak ýagýarmy, el ýagýarmy...

Düşer ýaly däl.

Bu ikisem kem galmaýarlar.

Endam-janlaryna degýän ýumruklardyr-depgilere üns bermän, ýetişibildiklerinden ellerini-aýaklaryny salgaýarlar.

Gürp-gürp...

Tarp-tarp...

Munuň ýaly ýerde iň esasy zat ýykylmazlyk.

Ýykyldygyň aýak astyna alyp, külüňi çykarýarlar.

-Häýt, eşegataly gurrumsaklar! Jähennem boluň hany, şu taýdan!-diýip tirkegiň öň ýanyndaky ýagtylykdan ýaňlanan uluraklaryň biriniň gazaply haýkylygy, ýerli ýetginjekleri sülgüniň jüýjesi deýin dyr-pytrak etdi.

Bularam säginip durmadylar.

“Nirdesiň, obam!” diýäge-de, gelen ugurlaryna tarap ökjä tüýkürdiler.

Şol gidişlerine “haş-haşlap”, iki obanyň arasyndaky ekinzarlygy ýarpylaberenlerinde daljygyp, batlaryny gowşatdylar.

Ilkibada gyzgynlaryna bildirmedigem bolsa, ýumrukdyr-depgi

iýen ýerlerem syzlap başlady.

Togtadylar.

Biri-biriniň ýüzlerine seredişip, gülüşdiler.

Birdenem üçünji ýoldaşlary ýatlaryna düşdümi nämemi, ikisiniňem birwagtda gülkülerini tapba kesdiler.

Göýä, hemme zat bolaýmalysy ýaly, hatda ony gözläp ýaltaklaşmadylaram.

Onuň nirededigini biri-birinden soramadylaram.

Aralaryna dymyşlyk aralaşdy.

Demlerini dürsänlerinden soň, oba tarap mytdyldadylar.

Biraz seslerini çykarman ýöränlerinden soň, ol dem salymlyk aýak çekdi-de:

-Ýogsa-da, seniň adyň nämä, dost?!-diýip, myhman gögeleden sorady.

Myhman aýtdy-da, onuňam adyny sorady.

Olam aýtdy.

Tanyşdylar... Hekaýalar